

ದಿನಾಂಕ: 01-07-2026 ರಂದು ಸಾಕ್ಷಿಯನ್ನು ಕರೆಯಿಸಿ ಪ್ರಮಾಣ
ವಚನ ಬೋಧಿಸಲಾಯಿತು.

ಮುಂದುವರೆದ ಪಾಟೀ ಸವಾಲು: ಶ್ರೀ ಎಸ್.ಆರ್.ಹೆಚ್. ವಾದಿಯರ ಪರ
ವಕೀಲರಿಂದ:

3. ನಾನು ರೂ. 75,000/- ಗಳ ಸಾಲ ತುಂಬಿದ ಬಗ್ಗೆ ದಾಖಲೆಯನ್ನು ನ್ಯಾಯಾಲಯಕ್ಕೆ ಹಾಜರುಪಡಿಸಿರುತ್ತೇನೆ. No due certificate ನ್ನು ಹಾಜರುಪಡಿಸಿರುತ್ತೇನೆ. ಸದರಿ ಸರ್ಟಿಫಿಕೇಟಿನಲ್ಲಿ ನಾನು ರೂ. 75,000/- ಗಳನ್ನು ತುಂಬಿದ ಬಗ್ಗೆ ನಮೂದು ಇಲ್ಲ ಎಂದರೆ ಸಾಕ್ಷಿಯು ರೂ. 75000/- ಗಳನ್ನು ತುಂಬಿದ ಬಗ್ಗೆ ಇಲ್ಲ, ಆದರೆ ಸಾಲ ಇಲ್ಲ ಎಂದು ಇರುತ್ತದೆ ಎಂದು ನುಡಿಯುತ್ತಾರೆ. ಸದರಿ ದಾಖಲೆಯಲ್ಲಿ ನಾನು ಸಾಲ ತೀರಿಸಿರುತ್ತೇನೆಂದು ಇಲ್ಲ ಎಂದರೆ ಸರಿ. ರೂ. 75,000/- ಗಳ ಸಾಲ ಇತ್ತು ಎನ್ನುವ ಬಗ್ಗೆ ಯಾವ ದಾಖಲೆ ಹಾಜರುಪಡಿಸಿರುತ್ತೀರಿ ಎಂದರೆ ಸಾಕ್ಷಿಯು ಇ.ಸಿ. ಹಾಜರುಪಡಿಸಿರುತ್ತೇನೆ ಎಂದು ನುಡಿಯುತ್ತಾರೆ. ನಾನು ಹಾಜರುಪಡಿಸಿದ್ದ ನಿಡಿ-1 ರಲ್ಲಿ ರೂ. 75,000/- ಸಾಲ ಇದ್ದ ಬಗ್ಗೆ ನಮೂದು ಇಲ್ಲ ಎಂದರೆ ಸರಿ.

4. ನಾನು ಆಸ್ತಿಯನ್ನು ಖರೀದಿ ಮಾಡಿದ್ದೇನೆ ಎನ್ನಲಾದ ಕಾಲಕ್ಕೆ ರೂ. 11,000/- ಮಾತ್ರ ಆಸ್ತಿಯ ಮೇಲೆ ಸಾಲ ಇತ್ತು ಎಂದರೆ ಸಾಕ್ಷಿಯು ರೂ. 11,000/- ಗಳು ಇದ್ದು, ಅದಕ್ಕೆ ಬಡ್ಡಿ ಸೇರಿಸಿ ರೂ. 75000/- ಬೇಕು ಎಂದು ಕೇಳಿ ಕೊಟ್ಟಗೌಡ್ರ ತೆಗೆದುಕೊಂಡು ಹೋಗಿರುತ್ತಾರೆ ಎಂದು ನುಡಿಯುತ್ತಾರೆ. ನಾನು ರೂ. 75,000/- ಗಳನ್ನು ಕೊಟ್ಟ ಬಗ್ಗೆ ದಾಖಲೆ ಹಾಜರು ಮಾಡಿಲ್ಲ. ಕೊಟ್ಟಗೌಡರವರು ದಾವಾಸ್ತಿಗಳ ಮೇಲೆ ದಿನಾಂಕ: 08-09-2003 ರಂದು ರೂ. 11,000/- ಗಳನ್ನು ಮಾತ್ರ ಎಂ.ಜಿ. ಬ್ಯಾಂಕ್, ದೇವಗಿರಿಯಲ್ಲಿ ಸಾಲ ಪಡೆದಿರುತ್ತಾರೆ ಎಂದರೆ ಸಾಕ್ಷಿಯು ಸದರಿ

ಸಾಲದ ಜೊತೆ ಇತರೆ ಸಾಲ ಇದೆ ಎಂದು ಒಟ್ಟು ರೂ. 75,000/- ಗಳನ್ನು ನನ್ನಿಂದ ಪಡೆದುಕೊಂಡು ಸಾಲ ತಿರುವಳಿ ಪತ್ರವನ್ನು ಕೊಟ್ಟಿರುತ್ತಾರೆ ಎಂದು ನುಡಿಯುತ್ತಾರೆ. ಸದರಿ ರೂ. 11,000/- ಸಾಲವನ್ನು ಬಿಟ್ಟು ಇತರೆ ಸಾಲವನ್ನು ಯಾವ ಬ್ಯಾಂಕಿನಲ್ಲಿ ತೆಗೆದುಕೊಂಡಿರುತ್ತಾರೆಂದು ನನಗೆ ಗೊತ್ತಿಲ್ಲ.

5. ನಾನು ದಿನಾಂಕ: 20-12-2003 ರಂದು ರೂ.75,000/- ಗಳನ್ನು ಕೊಟ್ಟಿರುತ್ತೇನೆ ಸದರಿ ಹಣವನ್ನು ಕೊಟ್ಟ ಬಗ್ಗೆ ದಾಖಲೆ ಮಾಡಿಕೊಂಡಿಲ್ಲ. ಸದರಿ ಹಣವನ್ನು ನಗದು ರೂಪದಲ್ಲಿ ಕೊಟ್ಟಿರುತ್ತೇನೆ. ರೂ.75,000/- ಗಳ ಹಣವನ್ನು ದಿನಾಂಕ: 20-12-2003 ರಂದು ಕೊಟ್ಟ ಬಗ್ಗೆ ಖರೀದಿ ಪತ್ರದಲ್ಲಿ ನಮೂದು ಮಾಡಿಲ್ಲ. ಸದರಿ ವಿಚಾರವನ್ನು ಖರೀದಿ ಪತ್ರದಲ್ಲಿ ಬರೆಯಿಸಲು ಏನೂ ತೊಂದರೆ ಇರಲಿಲ್ಲ. ನಾನು ರೂ. 75,000/- ಗಳನ್ನು ಕೊಟ್ಟಿರುತ್ತೇನೆಂದು ಸುಳ್ಳು ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ.

6. ದಾವಾಸ್ತಿಯು ಒಟ್ಟು 03 ಎಕರೆ 08 ಗುಂಟೆ ಇದೆ. ನನಗೆ ವ್ಯವಸಾಯದ ಜಮೀನು ಇದೆ, ನಾನು ವ್ಯವಸಾಯ ಮಾಡುತ್ತೇನೆ. 2002-2003 ನೇ ಇಸ್ವಿಯಲ್ಲಿ 03 ಎಕರೆಗೆ ಗೋವಿನಜೋಳ 60 ಕ್ವಿಂಟಾಲ್ ಬರುತ್ತಿತ್ತು. ಸದರಿ ಸಾಲಿನಲ್ಲಿ ಖರ್ಚು-ವೆಚ್ಚ ತೆಗೆದು ಎಷ್ಟು ಉತ್ಪನ್ನ ಉಳಿಯುತ್ತಿತ್ತು ಎಂದರೆ ಸಾಕ್ಷಿಯು 01 ಎಕರೆಗೆ ರೂ. 50 ರಿಂದ 60 ಸಾವಿರ ಉಳಿಯುತ್ತಿತ್ತು ಎಂದು ನುಡಿಯುತ್ತಾರೆ. ಕೊಟ್ಟಪ್ಪಗೌಡರವರಿಗೆ ಆಸ್ತಿಯನ್ನು ಮಾರಾಟ ಮಾಡುವ ಅವಶ್ಯಕತೆ ಇರಲಿಲ್ಲ, ಆ ಕಾಲಕ್ಕೆ ಅವರಿಗೆ ರೂ. 11,000/-ಗಳ ಮಾತ್ರ ಸಾಲ ಇತ್ತು ಎಂದರೆ ಸರಿಯಲ್ಲ. ಸದರಿ ಸಾಲವು ಬೆಳೆ ಸಾಲ ಆಗಿದ್ದು, ಅದು ಕಟಬಾಕಿ ಸಾಲವಾಗಿರಲಿಲ್ಲ ಎಂದರೆ ಸಾಕ್ಷಿಯು ಯಾವ ಸಾಲ ಆಗಿತ್ತು ಎಂದು ಗೊತ್ತಿಲ್ಲ, ಒಟ್ಟಿನಲ್ಲಿ ಸಾಲ ಇತ್ತು ಎಂದು ನುಡಿಯುತ್ತಾರೆ. ನಾನು ಯಾವ ಸಾಲ ಇತ್ತು,

ಡಿ.ಡಬ್ಲ್ಯೂ- 1

ಯಾವ ಕಾರಣಕ್ಕಾಗಿ ಆಸ್ತಿ ಮಾರಾಟ ಮಾಡುತ್ತಿದ್ದಾರೆ ಎನ್ನುವ ಬಗ್ಗೆ ವಿಚಾರ ಮಾಡಿರುತ್ತೇನೆ.

7. ಖರೀದಿ ಕಾಲಕ್ಕೆ ವಾದಿಯರಿಗೆ ಯಾವುದೇ ಹಣಕಾಸಿನ ಅವಶ್ಯಕತೆ ಇರಲಿಲ್ಲ ಎಂದರೆ ಸಾಕ್ಷಿಯು ಅವರು ಅಪ್ರಾಪ್ತ ವಯಸ್ಕರಾಗಿದ್ದರು ಎಂದು ನುಡಿಯುತ್ತಾರೆ. ವಾದಿಯರ ಹಿತಕ್ಕಾಗಿ ಆಸ್ತಿಯನ್ನು ಮಾರಾಟ ಮಾಡಿಲ್ಲ ಎಂದರೆ ಸಾಕ್ಷಿಯು ಕೊಟ್ರಪ್ಪಗೌಡ್ರವರ ಕುಟುಂಬದ ಹಿತಕ್ಕಾಗಿ ಮಾರಾಟ ಮಾಡಿರುತ್ತಾನೆ ಎಂದು ನುಡಿಯುತ್ತಾರೆ. ಕುಟುಂಬದ ಹಿತಕ್ಕಾಗಿ ಎಂದರೆ ಏನು ಎಂದು ಕೇಳಿದ ಪ್ರಶ್ನೆಗೆ ಸಾಕ್ಷಿಯು ಕೊಟ್ರಪ್ಪರವರ ಇತರೆ ಕೊಡುಕೊಳ್ಳಿ ಸಾಲ ತೀರಿಸಲು ಮತ್ತು ಮನೆತನದ ಅಡಚಣೆ ಆಗಿರುತ್ತದೆ ಎಂದು ನುಡಿಯುತ್ತಾರೆ. ಮನೆತನದ ಅಡಚಣೆ ಅಂದರೆ ಏನು ಎಂದರೆ ಸಾಕ್ಷಿಯು ಅವರ ಮನೆತನದ ಅಡಚಣೆ ನನಗೆ ಗೊತ್ತಿಲ್ಲ ಎಂದು ನುಡಿಯುತ್ತಾರೆ. ಇತರೆ ಕೊಡುಕೊಳ್ಳಿ ಸಾಲವನ್ನು ಯಾರ ಕಡೆಯಿಂದ ತೆಗೆದುಕೊಂಡಿದ್ದರು ಎಂದು ನನಗೆ ಗೊತ್ತಿಲ್ಲ. ಕೊಟ್ರಪ್ಪರವರ ಮನೆತನದ ಅಡಚಣೆ ಮತ್ತು ಕೊಡುಕೊಳ್ಳಿ ಸಾಲ ತೀರಿಸಲು ಆಸ್ತಿ ಮಾರಾಟ ಮಾಡಿರುತ್ತಾರೆ ಎಂದು ಸುಳ್ಳು ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ.

8. ಆಸ್ತಿ ಮಾರಾಟ ಮಾಡುವುದಕ್ಕಿಂತ ಮೊದಲು ಕೊಟ್ರಗೌಡರವರು ದಾವಾಸ್ತಿಯಿಂದ ಬಂದಂತಹ ಉತ್ಪನ್ನದಿಂದ ಮನೆತನದ ನಿರ್ವಹಣೆ ಮಾಡಿಕೊಂಡು ಹೋಗುತ್ತಿದ್ದರು ಎಂದರೆ ಸರಿ. ಆ ಕಾಲಕ್ಕೆ ಕೊಟ್ರಗೌಡರವರು ಯಾವುದೇ ದೀರ್ಘಾವಧಿ ಸಾಲವನ್ನು ಪಡೆದುಕೊಂಡಿರಲಿಲ್ಲ ಎಂದರೆ ಸರಿ. 2003 ನೇ ಇಸ್ವಿಯಲ್ಲಿ ದಾವಾಸ್ತಿಯನ್ನು ಖರೀದಿ ಮಾಡಿದೆ ಎನ್ನುವ ಕಾಲಕ್ಕೆ ರೂ. 11,000/- ಗಳನ್ನು ಬಿಟ್ಟರೆ ಬೇರೆ ಯಾವುದೇ ಸಾಲ ಇರಲಿಲ್ಲ ಎಂದರೆ ಸಾಕ್ಷಿಯು ನನ್ನ ಪ್ರಕಾರ ರೂ. 11,000/- ಜೊತೆಗೆ ಬೇರೆ ಸಾಲ ಇದೆ ಎಂದು ಒಟ್ಟು ರೂ. 75,000/- ಗಳನ್ನು ಕೊಟ್ರಗೌಡ ತೆಗೆದುಕೊಂಡಿರುತ್ತಾರೆ ಎಂದು

ನುಡಿಯುತ್ತಾರೆ. ಆ ರೀತಿ ಹಣ ಕೊಟ್ಟಿರುತ್ತೇನೆ ಎಂದು ಸುಳ್ಳು ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ.

9. ವಾದಿಯರ ಅವಿಭಕ್ತ ಕುಟುಂಬಕ್ಕೆ ದಾವಾಸ್ತಿಯನ್ನು ಬಿಟ್ಟು ಬೇರೆ ಯಾವುದೇ ಆಸ್ತಿಗಳು ಇಲ್ಲ ಎಂದರೆ ಸರಿ. ದಿನಾಂಕ: 01-01-2004 ರಂದು ತಹಶೀಲ್ದಾರರಿಗೆ ದಾವಾಸ್ತಿಗಳ ಮೇಲೆ ಯಾವುದೇ ಸಾಲ ಇರುವುದಿಲ್ಲ, ಬೋಜಾ ಕಡಿಮೆ ಮಾಡುವಂತೆ ಕೊಟ್ರಗೌಡ್ರವರು ಅರ್ಜಿ ಕೊಟ್ಟಿದ್ದರು ಎಂದರೆ ಸರಿ. ನಾನು ಸಾಲ ತೀರಿಸಿರುತ್ತೇನೆ ಬೋಜಾ ಕಡಿಮೆ ಮಾಡಿ ಎಂದು ನಾನು ತಹಶೀಲ್ದಾರವರಿಗೆ ಅರ್ಜಿ ಕೊಟ್ಟೆಲ್ಲ.

10. ನಾನು ದಾವಾಸ್ತಿಯನ್ನು ಖರೀದಿ ಮಾಡಿದೆ ಎನ್ನಲಾದ ಕಾಲದಲ್ಲಿ ಅಸಲು ದಾವಾ ಸಂಖ್ಯೆ 82/2003 ಚಾಲ್ತಿಯಲ್ಲಿತ್ತು ಎಂದರೆ ಸರಿ. ಸದರಿ ದಾವೆಯನ್ನು ಕೊಟ್ರಗೌಡ್ರನ ಮಕ್ಕಳು ಮತ್ತು ಈ ದಾವೆಯ 1 ರಿಂದ 6 ನೇ ಪ್ರತಿವಾದಿಯರು ಸಲ್ಲಿಸಿರುತ್ತಾರೆ. ನಾನು ದಾವಾಸ್ತಿಯನ್ನು ಖರೀದಿ ಮಾಡಿದೆ ಎನ್ನಲಾದ ಕಾಲಕ್ಕೆ ಸದರಿ ದಾವೆಯಲ್ಲಿ ಆಸ್ತಿಯನ್ನು ಮಾರಾಟ ಮಾಡಬಾರದೆಂದು ತಾತ್ಕಾಲಿಕ ನಿರ್ಬಂಧಕಾಜ್ಞೆ ಆದೇಶ ಇತ್ತು ಎಂದರೆ ಸರಿ. ಸಾಕ್ಷಿಯು ಮುಂದುವರೆದು ಸದರಿ ದಾವೆಯಲ್ಲಿ ರಾಜಿ ಮಾಡಿಕೊಂಡಿದ್ದರು ಎಂದು ನುಡಿಯುತ್ತಾರೆ. ನಾನು ಖರೀದಿ ಮಾಡಿದ ಕಾಲಕ್ಕೆ ನ್ಯಾಯಾಲಯದ ಡಿಕ್ರಿ ಆಗಿತ್ತು. ನಾನು ಆಸ್ತಿಯನ್ನು ಖರೀದಿ ಮಾಡುವ ಕಾಲಕ್ಕೆ ಸದರಿ ದಾವೆಯ ಡಿಕ್ರಿಯನ್ನು ನೋಡಿಲ್ಲ. ಆ ಕಾಲಕ್ಕೆ ಅಸಲು ದಾವಾ ಸಂಖ್ಯೆ 82/2003 ರಲ್ಲಿ ಡಿಕ್ರಿಯಾಗಿರಲಿಲ್ಲ ಎಂದರೆ ಸರಿಯಲ್ಲ. ಯಾವ ರೀತಿ ಡಿಕ್ರಿಯಾಗಿತ್ತು ಎಂದರೆ ಸಾಕ್ಷಿಯು ಅವರವರು ಒಪ್ಪಂದ ಮಾಡಿಕೊಂಡಿದ್ದರು ಎಂದು ನುಡಿಯುತ್ತಾರೆ. ಸದರಿಯವರು ಏನಂತ ರಾಜಿ ಒಪ್ಪಂದ ಮಾಡಿಕೊಂಡಿರುತ್ತಾರೆ ಎಂದು ನನಗೆ ಗೊತ್ತಿಲ್ಲ. ನಿಡಿ-5 ರಲ್ಲಿ ಎಲ್ಲಿಯೂ ದಿನಾಂಕ ನಮೂದು ಇಲ್ಲ ಎಂದರೆ ಸಾಕ್ಷಿಯು ಹೌದು ದಿನಾಂಕ ಇಲ್ಲ

ಆದರೆ ಸ್ವಾಂಪ ಪೇಪರ ತೆಗೆದುಕೊಂಡ ದಿನವೇ ಪತ್ರ ಮಾಡಿಕೊಂಡಿರುತ್ತೇವೆ ಎಂದು ನುಡಿಯುತ್ತಾರೆ. ಸದರಿ ಪತ್ರ ಮಾಡಿಕೊಂಡ ದಿನಾಂಕಕ್ಕಿಂತ ಮೊದಲು ಅಸಲು ದಾವಾ ಸಂಖ್ಯೆ 82/2003 ರಲ್ಲಿ ರಾಜಿ ಡಿಕ್ರಿಯಾಗಿರುತ್ತದೆ. ನ್ಯಾಯಾಲಯದಲ್ಲಿ ರಾಜಿ ಡಿಕ್ರಿಯಾಗಿದ್ದರೆ ನಿಡಿ-5 ರಂತೆ ಪತ್ರ ಮಾಡುವ ಅವಶ್ಯಕತೆ ಏನು ಇತ್ತು ಎಂದು ಕೇಳಿದ ಪ್ರಶ್ನೆಗೆ ಸಾಕ್ಷಿಯು ಇನ್ನೊಂದು ದಾಖಲೆ ಇರಲಿ ಎಂದು ಮಾಡಿಸಿಕೊಂಡಿರುತ್ತೇನೆ ಎಂದು ನುಡಿಯುತ್ತಾರೆ. ನಿಡಿ-5 ರ ದಾಖಲೆಯಾಗುವ ಸಮಯದಲ್ಲಿ ಕೊಟ್ರಗೌಡ್ರ, ಸರೋಜಮ್ಮ, ಜಯಮ್ಮ, ಗಿರಿಜಮ್ಮ, ನೀಲಮ್ಮ , ಸಿದ್ದನಗೌಡ್ರ ಮತ್ತು ಬಸನಗೌಡ್ರ ಇವರುಗಳು ಇದ್ದರು. ಇವರನ್ನು ಬಿಟ್ಟರೆ ಮತ್ತೆ ಯಾರು ಇರಲಿಲ್ಲ. ನಿಡಿ-5 ನ್ನು ಸ್ವಾಂಪವೆಂಡರವರ ಕಡೆಯಿಂದ ತಯಾರಿಸಿದ್ದು, ಅವರ ಹೆಸರು ಗೊತ್ತಿಲ್ಲ. ಸದರಿ ದಾಖಲೆ ಆಗುವಾಗ ನಾನು ಇದ್ದೆ. ಸದರಿ ದಾಖಲೆಯನ್ನು ನನ್ನ ಅಂಗಡಿಯಲ್ಲಿ ಬರೆಸಿರುತ್ತೇನೆ. ಯಾರು ಬರೆದಿರುತ್ತಾರೆ ಎಂದು ನನಗೆ ಮಾಹಿತಿ ಇಲ್ಲ. ನಿಡಿ-5 ನ್ನು ಯಾರು ಬರೆದುಕೊಟ್ಟಿಲ್ಲ, ಈ ಕೇಸಿಗೆ ಅನುಕೂಲವಾಗಲೀ ಎಂದು ಖೊಟ್ಟಿಯಾಗಿ ಸೃಷ್ಟಿ ಮಾಡಿಕೊಂಡು ಬಂದು ಹಾಜರು ಪಡಿಸಿರುತ್ತೇನೆ ಎಂದರೆ ಸರಿಯಲ್ಲ.

11. ಸಿದ್ದನಗೌಡ ಮತ್ತು ಉಳಿದವರಿಗೆ ಹಿಸ್ಸೆ ರೀತಿಯಲ್ಲಿ ಹಣ ಕೊಟ್ಟಿರುತ್ತೇನೆ ಎಂದು ನನ್ನ ಮುಖ್ಯ ವಿಚಾರಣೆ ಪ್ರಮಾಣ ಪತ್ರದಲ್ಲಿ ಹೇಳಿದ್ದು, ಯಾರು ಯಾರಿಗೆ ಎಷ್ಟೇಷ್ಟು ಹಣ ಕೊಟ್ಟಿರುತ್ತೀರಿ ಎಂದು ಕೇಳಿದ ಪ್ರಶ್ನೆಗೆ ಸಾಕ್ಷಿಯು ನಾನು ಕೊಟ್ರಗೌಡ್ರರವರಿಗೆ ಹಣವನ್ನು ಕೊಟ್ಟಿದ್ದೆ, ಅವರೊಳಗೆ ಅವರವರೇ ಹಂಚಿಕೊಂಡಿರುತ್ತಾರೆ ಎಂದು ನುಡಿಯುತ್ತಾರೆ. ಸದರಿ ಹಣವನ್ನು ನಿಡಿ-5 ದಾಖಲೆಯಾಗುವುದಕ್ಕಿಂತ ಮುಂಚಿನೇ ಹಂಚಿಕೊಂಡಿರುತ್ತಾರೆ. ಆ ರೀತಿ ಅವರುಗಳು ಯಾರ್ಯಾರು ಹಣವನ್ನು ಎಷ್ಟೇಷ್ಟು ಹಂಚಿಕೊಂಡರು ಎನ್ನುವ ಬಗ್ಗೆ ನಿಡಿ-5 ರಲ್ಲಿ ಬರೆಯಿಸಿಲ್ಲ. ಆ ರೀತಿ ಬರೆಯಿಸಲು ನನಗೆ ತೊಂದರೆ ಇರಲಿಲ್ಲ. ಆಸ್ತಿ ಸಂಬಂಧ ಅವರವರು ಹಣ ಹಂಚಿಕೊಂಡರು ಎಂದು ನನ್ನ ಮುಖ್ಯ

ಡಿ.ಡಬ್ಲ್ಯೂ- 1

ವಿಚಾರಣೆ ಪ್ರಮಾಣ ಪತ್ರದಲ್ಲಿ ಸುಳ್ಳಾಗಿ ಬರೆಸಿರುತ್ತೇನೆ ಎಂದರೆ ಸರಿಯಲ್ಲ. ಸದರಿಯವರು ಹಣವನ್ನು ಹಂಚಿಕೊಂಡ ಬಗ್ಗೆ ನನಗೆ ವೈಯಕ್ತಿಕವಾಗಿ ಮಾಹಿತಿ ಇಲ್ಲ. ವಾದಿಯರಿಗೆ ದಾವಾಸ್ತಿಗಳಲ್ಲಿರುವಂತಹ ಹಕ್ಕನ್ನು ಎತ್ತಿ ಹಾಕಬೇಕೆಂಬ ಉದ್ದೇಶದಿಂದ ಸುಳ್ಳು ದಾಖಲೆಗಳನ್ನು ಸೃಷ್ಟಿ ಮಾಡಿಕೊಂಡಿರುತ್ತೇನೆ ಎಂದರೆ ಸರಿಯಲ್ಲ.

12. ನಾನು ಕಾನೂನು ಅಧ್ಯಯನ ಮಾಡಿಲ್ಲ. ನಾನು ಕಾನೂನು ಅಧ್ಯಯನ ಮಾಡದೆ ಇರುವುದರಿಂದ ನನಗೆ ಲಿಸ್ಟಪೆಂಡೆನ್ಸಿ ಮತ್ತು ಇಸ್ಟಾಪಲ್ ಬೈ ರೇಕಾರ್ಡ್ ಎಂದರೆ ಏನು ಎಂದು ನನಗೆ ಗೊತ್ತಿಲ್ಲ ಎಂದರೆ ಸರಿ. ವಾದಿಯರು ದಾವಾಸ್ತಿಯನ್ನು ಎನ್.ಎ. ಮಾಡಿಸಿಕೊಡುತ್ತೇವೆಂದು ಹೇಳಿಲ್ಲ ಎಂದರೆ ಸರಿ. ನಾನು ದಾವಾಸ್ತಿಯಲ್ಲಿ ಯಾವತ್ತು ಕಬ್ಬಿಯಲ್ಲಿ ಇಲ್ಲ, ಕೇವಲ ದಾಖಲೆಗಳಲ್ಲಿ ಮಾತ್ರ ಎನ್.ಎ. ಇದೆ ಎಂದರೆ ಸರಿಯಲ್ಲ. ವಾದಿಯರ ಹಿಸ್ಟೆಯನ್ನು ಎತ್ತಿ ಹಾಕಬೇಕೆಂಬ ಉದ್ದೇಶದಿಂದ ನನ್ನ ಮುಖ್ಯ ವಿಚಾರಣೆ ಪ್ರಮಾಣ ಪತ್ರದಲ್ಲಿ ಹೇಳಿರುವ ಎಲ್ಲ ಅಂಶಗಳನ್ನು ಸುಳ್ಳು ಬರೆಸಿರುತ್ತೇನೆ ಎಂದರೆ ಸರಿಯಲ್ಲ. ದಾವಾಸ್ತಿಯಲ್ಲಿ ವಾದಿಯರಿಗೆ ಸರಿಯಾದ ಪಾಲು ಇದೆ ಎಂದರೆ ಸರಿಯಲ್ಲ. ವಾದಿಯರು ಖರೀದಿ ಪತ್ರಕ್ಕೆ ಒಪ್ಪಿಗೆ ಕೊಟ್ಟಿಲ್ಲ ಎಂದರೆ ಸಾಕ್ಷಿಯು ಅವರು ಯಾಕೆ ಒಪ್ಪಿಗೆ ಕೊಡಬೇಕು ಕೊಟ್ಟಿರದವರಿಂದ ನಾನು ಖರೀದಿಗೆ ತೆಗೆದುಕೊಂಡಿರುತ್ತೇನೆ ಎಂದು ನುಡಿಯುತ್ತಾರೆ. ನಾನು ದಾವಾಸ್ತಿಯನ್ನು ಖರೀದಿ ಹಿಡಿದ ಕಾಲಕ್ಕೆ ಕೊಟ್ಟಿರದವರು ಮನೆತನದ ಕರ್ತನಾಗಿ ನಿರ್ವಹಣೆ ಮಾಡುತ್ತಿದ್ದರು ಎನ್ನುವುದಕ್ಕೆ ದಾಖಲೆ ಕೊಟ್ಟಿರುತ್ತೇನೆ. ಯಾವುದೇ ದಾಖಲೆಯನ್ನು ಹಾಜರುಪಡಿಸಿಲ್ಲ, ಆ ರೀತಿ ಸುಳ್ಳು ಹೇಳುತ್ತಿದ್ದೇನೆ ಎಂದರೆ ಸರಿಯಲ್ಲ.

ಮರು ವಿಚಾರಣೆ - ಇಲ್ಲ.

(ತೆರೆದ ನ್ಯಾಯಾಲಯದಲ್ಲಿ ನನ್ನ ಉಕ್ತಲೇಖನದ ಮೇರೆಗೆ ಬೆರಳಚ್ಚು ಮಾಡಲಾಗಿದೆ.)

ಓ ಹೇ ಕೇ ಸರಿ ಇದೆ.

-ಸಹಿ-

1 ನೇ ಹೆಚ್ಚುವರಿ ಹಿರಿಯ ಸಿವಿಲ್ ನ್ಯಾಯಾಧೀಶರು

ಮತ್ತು ಜೆ.ಎಂ.ಎಫ್.ಸಿ. ಹಾವೇರಿ.

